

ಶ್ರೀ ಎ. ಲಕ್ಷ್ಮೀಸಾಗರ್.—ಅಧ್ಯಕ್ಷರೇ, ನಾನೂ ಕೂಡ ವಿನಯಪೂರ್ವಕವಾಗಿ ಮನವಿ ಮಾಡಿ ಕೊಳ್ಳುತ್ತೇನೆ. ಟ್ಯಾಂಕ್ ಬಗ್ಗೆ ಪ್ರಶ್ನೆ ಕೇಳಿ ಈಗ ಲೈನ್ ಬಗ್ಗೆ ಕೇಳುತ್ತಿದ್ದಾರೆ. ಈ ಬಗ್ಗೆ ಬೇರೆ ಪ್ರಶ್ನೆ ಕೇಳಿದರೆ ಸಮರ್ಪಕವಾಗಿ ಉತ್ತರವನ್ನು ಕೊಡುತ್ತೇನೆ. ಆಮೇಲೆ ಪ್ರಶ್ನಾರ್ಥಕವಾದ ಸಲಹೆಗಳನ್ನು ಕೊಟ್ಟಿದ್ದಾರೆ. ಅವುಗಳನ್ನು ಗಮನದಲ್ಲಿಟ್ಟುಕೊಂಡು ಬೇಗ ತೀರ್ಮಾನ ಮಾಡುವುದಕ್ಕೆ ಕಾರ್ಯಕ್ರಮ ತೆಗೆದುಕೊಳ್ಳುತ್ತೇನೆ.

ನಿಯಮ ೩೯೪ರ ಕೆಳಗೆ ಚರ್ಚೆ

೧) ಧಾರ್ಮಿಕ ಕೇಂದ್ರಗಳಲ್ಲಿ ಮದ್ಯದ ಅಂಗಡಿಗಳನ್ನು ನಿಷೇಧಿಸುವ ಬಗ್ಗೆ

ಶ್ರೀ ಬಿ. ಎಂ. ಇದಿನಬ್ಬ.—ಅಧ್ಯಕ್ಷರೇ, ಧಾರ್ಮಿಕ ಕೇಂದ್ರಗಳಲ್ಲಿ ಅಂದರೆ ಮಸೀದಿ, ದೇವಾಲಯ, ಚರ್ಚ್ ಇರುವ ಬಳಿಯಲ್ಲಿ ಮದ್ಯದ ಅಂಗಡಿ ತೆರೆಯಬಾರದೆಂಬ ಆದೇಶವಿದ್ದರೂ, ದಕ್ಷಿಣ ಕನ್ನಡದ ಕೆಲವು ಕಡೆ ಮದ್ಯದ ಅಂಗಡಿ ತೆರೆಯುವುದು ನಡೆಯುತ್ತಿದೆ. ಅದೇ ರೀತಿ ಶಾಲಾ ಕಾಲೇಜುಗಳ ಹತ್ತಿರ ಕೂಡ ಮದ್ಯದ ಅಂಗಡಿ ತೆರೆಯಬಾರದೆಂದಿದೆ. ಆದರೆ ಇದೀಗ ಹೆಚ್ಚುಮಾಡಿ ಕೊಡಿ (ಉಡುಪಿ ತಾಲೂಕು) ಎಂಬಲ್ಲಿ ಮಸೀದಿ ಮತ್ತು ಅರಬ್‌ಕ್ ಶಾಲೆಯ ಬಳಿಯಲ್ಲಿ ಮದ್ಯದ ಅಂಗಡಿ ತೆರೆಯಲಾಗುವುದೆಂದೂ, ಇದನ್ನು ತಡೆಹಿಡಿಯಬೇಕೆಂದೂ, ಉದಯವಾಣಿ, ಪತ್ರಿಕೆಯ ಲ.ಲ.ರಶ್ಮಿರ ಸಂಚಿಕೆಯಲ್ಲಿ ೨೪ ಮಂದಿ ಸಹಿ ಹಾಕಿದ ಪತ್ರ ಪ್ರಕಟವಾಗಿದೆ. ಆದ ಕಾರಣ ಧಾರ್ಮಿಕ ಭಾವನೆಗೆ ಭಂಗ ಬರುವುದನ್ನು ತಪ್ಪಿಸಲು ಹೆಜ್ಜೆ ಮಾಡಿಕೊಡಿ ಮಸೀದಿಯ ಬಳಿ ತೆರೆಯಲು ಉದ್ದೇಶಿಸಿದ ಮದ್ಯದ ಅಂಗಡಿಯನ್ನು ಬೇರೆ ಕಡೆಗೆ ಮರ್ಗಾಯಿಸಿ, ಶಾಂತಿ ನೆಮ್ಮದಿ ಕಾಪಾಡುವ ಕುರಿತು ಅಬಕಾರಿ ಸಚಿವರ ಗಮನವನ್ನು ಸೆಳೆಯಬಯಸುತ್ತೇನೆ.

ಶ್ರೀ ಎ. ಲಕ್ಷ್ಮೀಸಾಗರ್.—ಅಧ್ಯಕ್ಷರೇ, ಈ ಬಗ್ಗೆ ಅಬಕಾರಿ ಮಂತ್ರಿಗಳಿಗೆ ಹೇಳಿ ಅವರಿಗೆ ಉತ್ತರವನ್ನು ದೊರಕಿಸಿಕೊಡುವುದಕ್ಕೆ ವ್ಯವಸ್ಥೆ ಮಾಡುತ್ತೇನೆ.

೨) ಸಂಕೇಶ್ವರದಲ್ಲಿ ನೆರೆಹಾವಳಿಯಿಂದ ನೊಂದ ಜನರಿಗೆ ಪುನರ್ ನಿವೇಶನ

ಶ್ರೀ ಮಲ್ಲಾರಗೌಡ ಎಸ್. ಪಾಟೀಲ್.—(ಸಂಕೇಶ್ವರ) ಅಧ್ಯಕ್ಷರೇ ೧೯೮೩ರಲ್ಲಿ ಬಂದ ನೆರೆಹಾವಳಿಯ ಜನರಿಗಾಗಿ ಪುನರ್ ನಿವೇಶನ ಕೇಂದ್ರಗಳನ್ನು ನಿರ್ಮಿಸಿದ್ದು ಅದರಲ್ಲಿ ಸಂಕೇಶ್ವರದ ನೆರೆ ಸಂತ್ರಸ್ತರ ಬಡಾವಣೆಯು ಭೂಸೇನೆ ನಿಗಮದಿಂದ ಮನೆಗಳನ್ನು ಕಟ್ಟಿಸಲು ಕೊಡಲಾಗಿದೆ. ಭೂ ಸೇನೆಯ ಇಲಾಖೆಯ ಅಡಿಯಲ್ಲಿ ಕಟ್ಟಿರುವ ಮನೆಗಳು ಈಗಾಗಲೇ ಮಳೆಯಿಂದ ಕುಸಿದು ಬೀಳುತ್ತಿದ್ದು ಫಲಾನುಭವಿಗಳು ಅಲ್ಲಿ ಹೋಗಿ ವಾಸಿಸಲು ಹಿಂಜರಿಯುತ್ತಿದ್ದಾರೆ.

೧೯೮೩ರ ನೆರೆ ಹಾವಳಿಯಲ್ಲಿ ನೊಂದ ಹಲವಾರು ಜನರಿಗೆ ಇಲ್ಲಿಯವರೆಗೆ ಮನೆ ಕಟ್ಟಿಸಿಕೊಡುವುದರಲ್ಲಿ ಸರಕಾರ ವಿಫಲಗೊಂಡಿದ್ದು ಜನರಿಗೆ ಆಗುತ್ತಿರುವ ತೊಂದರೆಯನ್ನು ನಿವಾರಿಸಲು ತೀವ್ರ ಕ್ರಮ ಕೈಕೊಳ್ಳದೇ ಇರುವುದು, ಜಮೀನು ಸ್ವಾಧೀನ ಪಡಿಸಿಕೊಳ್ಳದೇ ಇರುವುದು, ಫಲಾನುಭವಿಗಳಿಗೆ ಬಾಳಿಕೆ ಬರುವ ಮನೆಗಳನ್ನು ಕಟ್ಟಿಸಿಕೊಡದೆ ಇರುವುದು, ಈ ಎಲ್ಲ ವಿಷಯಗಳಲ್ಲಿ ಯೋಗ್ಯ ಕ್ರಮ ಕೈಗೊಳ್ಳುವಂತೆ ತೀವ್ರತೆ ತರಲು ಸರಕಾರಕ್ಕೆ ಈ ಸೂಚನೆ ಕೊಡುತ್ತೇನೆ.

ಶ್ರೀ ಎ. ಲಕ್ಷ್ಮೀಸಾಗರ್.—ಈ ಬಗ್ಗೆ ರೆವಿನ್ಯೂ ಮಂತ್ರಿಗಳಿಗೆ ಉತ್ತರ ಕೊಡುವುದಕ್ಕೆ ಹೇಳುತ್ತೇನೆ.

೩) ಹಿರಿಯೂರಿನ ವೇದಾವತಿ ನದಿ ಸೇತುವೆಯನ್ನು ವಿಸ್ತರಿಸುವ ಬಗ್ಗೆ

ಶ್ರೀ ಆರ್. ರಾಮಯ್ಯ (ಹಿರಿಯೂರು).—ಅಧ್ಯಕ್ಷರೇ, ಹಿರಿಯೂರು ನಗರದ ಅಂಚಿನಲ್ಲೇ ಹರಿಯುವ ವೇದಾವತಿ ನದಿಗೆ ಅಡ್ಡಲಾಗಿ ಅತಿ ಪುರಾತನವಾಗಿ ಒಂದು ಸೇತುವೆಯನ್ನು ನಿರ್ಮಿಸಿದ್ದಾರೆ. ಇಂದು ಬೆಳೆದ ನಗರದ ಅವಶ್ಯಕತೆಗಾಗಿ ಅಥವಾ ಬೆಳೆದ ವಾಹನ ಸಂಖ್ಯೆಗಾಗಲೀ ಇದು ಅತಿ ಕಿರಿದಾಗಿದೆ. ಕೆಲವೊಮ್ಮೆ ಎರಡು ಕಡೆಯ ವಾಹನಗಳು ಏಕಕಾಲದಲ್ಲಿ ಸೇತುವೆಯಲ್ಲಿ ಪ್ರವೇಶಿಸಿದ ಮೇರೆಗೆ ಅವುಗಳನ್ನು ವಾಯಿಸಲು ಪೊಲೀಸ್ ಪ್ರವೇಶಿಸಬೇಕಾಗಿದೆ. ಜೊತೆಗೆ ಅತಿ ವೇಗದಲ್ಲಿ ಚಲಿಸುವ ವಾಹನದಿಂದಾಗಿ ಪಾದಚಾರಿಗಳು ಸಹ ಸೇತುವೆಯ ಕಂಪನದಿಂದ ಭ್ರಮೆಗೊಳಗೊಳ್ಳಬೇಕಾಗಿದೆ. ಅಂಚಿನಲ್ಲಿ ಮಳೆ ಬಂದು ನಿಂತ ನೀರು ಚಲಿಸುವ ವಾಹನಗಳಿಂದಾಗಿ ಓಕುಳಿಯಾಡಿದಂತಾಗಿ ರಾತ್ರಿಯ

ಸಮಯದಲ್ಲಿ ಜೀವವನ್ನು ಕೈಯಲ್ಲಿ ಹಿಡಿದು ಈ ರಸ್ತೆಯನ್ನು ಹಾಯಬೇಕಾದ ಪ್ರಸಂಗ ಪ್ರತಿ ಪದಚಾರಿಗಳಿಗೂ ಇದೆ. ಅನೇಕ ಬಾರಿ ದನಕರುಗಳು ಈ ರಭಸದಿಂದ ಚಲಿಸುವ ವಾಹನಗಳಿಂದಾಗಿ ರಸ್ತೆಯಿಂದಲೇ ಜಿಗಿದು ಕಾಲುಗಳನ್ನು ಮುರಿದುಕೊಂಡ ಪ್ರಸಂಗ ಮತ್ತು ಸತ್ತ ಉದಾಹರಣೆಗಳು ಇವೆ. ಸರ್ಕಾರವು ಈ ನಗರದ ಇನ್ನೊಂದು ಬದಿಯಲ್ಲೇ ಡೀವಿಯೇಷನ್ ರೋಡ್ ನಿರ್ಮಿಸಿದ್ದಾಗ್ಯೂ ಬರೀ ವಾಹನಗಳು ಈ ಸೇತುವೆಯನ್ನು ಬಳಸುವುದೇ ಅತಿಯಾಗಿದೆ. ಅದಕಾರಣ ಈ ಪುರಾತನ ಸೇತುವೆಯನ್ನು ವಿಸ್ತರಿಸಿ ಪದಚಾರಿಗಳಿಗೂ ರೈತರ ವಾಹನಕ್ಕೆ ದನಕರುಗಳು ಸರಾಗವಾಗಿ ಓಡಾಡುವ ವ್ಯವಸ್ಥೆಯನ್ನು ಅತಿ ಜರೂರಾದ ಕ್ರಮವಾಗಿ ಪರಿಗಣಿಸಿ ಮಾಡುವಿರೆಂದು ಬಯಸುತ್ತೇನೆ.

ಶ್ರೀ ಎಚ್. ಡಿ. ದೇವೇಗೌಡ.—ಅವರು ನೋಟೀಸ್ ಕೊಟ್ಟಿರುವುದರಿಂದಲೇ ಅಲ್ಲಿ ಬೈಪಾಸ್ ಮಾಡಿದ್ದಾರೆಂದು ಗೊತ್ತಾಗುತ್ತದೆ. ಹಾಗೂ ಅವರ ಆಸೆ ಏನೆಂದರೆ ಊರ ಮಧ್ಯದಲ್ಲಿ ಇರುವ ರಸ್ತೆಯ ಸೇತುವೆಯನ್ನು ಬಡಾವಣೆ ಮಾಡಬೇಕೆಂದು. ಈಗ ಹಣಕಾಸಿನ ಕೊರತೆ ಇರುವುದರಿಂದ ಅದನ್ನು ನೋಡಿಕೊಂಡು ಕೆಲಸ ಮಾಡುತ್ತೇನೆ.

೪) ಬಾಗಲ್‌ಕೋಟೆ ಸಿಮೆಂಟ್ ಕಾರ್ಖಾನೆಯವರು ಸ್ಕೋಟಕ ವಸ್ತು ಉಪಯೋಗಿಸುವುದರಿಂದ ಜನರ ಮನೆಗಳಿಗೆ ಹಾನಿ

ಶ್ರೀ ಬಾಬುರೈಡಿ ವಿ. ತುಂಗಳ್ (ಬೀಳಗಿ).—ಅಧ್ಯಕ್ಷರೇ, ಬಾಗಲಕೋಟೆಯಲ್ಲಿ ಖಾಸಗೀ ಕ್ಷೇತ್ರದಲ್ಲಿ ಒಂದು ಭಾರೀ ಸಿಮೆಂಟ್ ಫ್ಯಾಕ್ಟರಿ ಇರುವುದು ತಮಗೆ ತಿಳಿದಿರುವ ವಿಚಾರ. ಈ ಸಿಮೆಂಟ್ ಫ್ಯಾಕ್ಟರಿಯವರು ಕಲ್ಲು ಖನಿಗಳಲ್ಲಿ ಕಲ್ಲು ತೆಗೆಯುವುದಕ್ಕಾಗಿ ಇತ್ತೀಚಿನ ವರ್ಷಗಳಲ್ಲಿ ಭಾರೀ ಸ್ಕೋಟಕಗಳನ್ನು ಆರಂಭಿಸಿದ್ದಾರೆ. ಈ ಸ್ಕೋಟಕಗಳು ಎಷ್ಟು ಭೀಕರವಾಗಿದೆಯೆಂದರೆ ಇವು ಸ್ಕೋಟಕವಾದಾಗ ಲೆಲ್ಲಾ ಇಡೀ ಬಾಗಲಕೋಟೆ ನಗರವೆಲ್ಲ ದಿನದಲ್ಲಿ ಅನೇಕ ಬಾರಿ ನಡುಗುತ್ತದೆ. ಸ್ಕೋಟಕ ಆರಂಭವಾಗುವ ಮುಂಚೆ ಹಾಗೂ ನಂತರದ ೧೫ ನಿಮಿಷಗಳವರೆಗೆ ಬಾಗಲಕೋಟೆ ಬೆಳಗಾವಿ ರಸ್ತೆಯನ್ನು ಬಂದ್ ಮಾಡಲಾಗುತ್ತಿದೆ. ನಗರದ ಸಮೀಪದಲ್ಲಿಯೇ ನಡೆಯುವ ಈ ಭಾರೀ ಸ್ಕೋಟಕಗಳಿಗೆ ಬಲಿಯಾಗಿ ಈ ವರೆಗೆ ಬಾಗಲಕೋಟೆಯಲ್ಲಿ ಸುಮಾರು ಬೆಲೆಬಾಳುವ ಮನೆಗಳು ಬಿರುಕು ಬಿಟ್ಟಿವೆ. ಭಾರೀ ಪ್ರಮಾಣದ ಕಲ್ಲುಗಳು ಹಾರಿಬಿದ್ದು ಹಲವಾರು ಜನರ ತಲೆ ಒಡೆದಿದೆ. ಬಾಗಿಲುಗಳ ಕಿಟಕಿಗಳ ಚೌಕಟ್ಟುಗಳು ಹಾರಿಹೋಗಿವೆ. ಒಂದು ದಿವಸ ಎಷ್ಟು ಸ್ಕೋಟ ಮಾಡಬೇಕೆಂಬುದರ ಕುರಿತು ನಿರ್ಭಂಧನೆಗಳೇನೂ ಇಲ್ಲದಂತಾಗಿ ಫ್ಯಾಕ್ಟರಿಯವರು ಜನರ ಪ್ರಾಣದ ಚಿಂತೆ ಬೆಲಾಚಿ ನಡೆಸಿದ್ದಾರೆ. ಬಿರುಕು ಹಾಗೂ ಧಕ್ಕೆಗೊಳಗಾದ ಮನೆಯ ಮಾಲೀಕರುಗಳಿಗೆ ಫ್ಯಾಕ್ಟರಿಯು ಯಾವುದೇ ಪರಿಹಾರ ನೀಡಿಲ್ಲ. ಫ್ಯಾಕ್ಟರಿಯ ಈ ಅವೈಜ್ಞಾನಿಕ ಹಾಗೂ ಅನಾಗರೀಕ ವರ್ತನೆಯನ್ನು ಕೂಡಲೇ ತಡೆಗಟ್ಟಿ ಬೇಕೆಂದು ನಾನು ತಮ್ಮ ಮೂಲಕ ಮಾನ್ಯ ಬೃಹತ್ ಕೈಗಾರಿಕಾ ಸಚಿವರನ್ನು ಅಗ್ರಹಪೂರ್ವಕವಾಗಿ ಕೇಳಿಕೊಳ್ಳುತ್ತೇನೆ.

ಶ್ರೀ ಜಿ. ಎಸ್. ದೇಶಮುಖ್.—ಅಧ್ಯಕ್ಷರೇ, ಈ ಬಗ್ಗೆ ಈಗ ನನ್ನ ಹತ್ತಿರ ವಿವರ ಇಲ್ಲ. ಅದಷ್ಟು ಬೇಗ ತರಿಸಿಕೊಡುತ್ತೇನೆ. ಆ ಫ್ಯಾಕ್ಟರಿಯವರು ಅನಾವಶ್ಯಕವಾಗಿ ಮಾಡಿದ್ದರೆ ಆ ಬಗ್ಗೆ ವಿವರಣೆ ಕೇಳುತ್ತೇವೆ ಎಂದು ಹೇಳುತ್ತೇನೆ.

೫) ಚೆನ್ನರಾಯಪಟ್ಟಣದ ಭೂನ್ಯಾಯ ಮಂಡಲಿಯಲ್ಲಿ ಸಂಚ್ಛದಾಖಲೆ ನಿರ್ಮಿಸಿರುವುದು

ಶ್ರೀ ವೇದಾಂತ ಹೆಮ್ಮಿಗೆ (ಕೃಷ್ಣರಾಜ).—ಅಧ್ಯಕ್ಷರೇ, ಕಳೆದ ವಿಧಾನಸಭೆಯಲ್ಲಿ ಚೆನ್ನರಾಯಪಟ್ಟಣ ಭೂನ್ಯಾಯಾಲಯ ಮಂಡಲಿಯಲ್ಲಿ ಬದುಕಿದ್ದರೂ ಸತ್ತಿರುವುದಾಗಿ ರಿಕಾರ್ಡ್ ಮಾಡಿದ್ದ ವಿಷಯವನ್ನು ಸಂಬಂಧಪಟ್ಟ ಮಂತ್ರಿಗಳ ಗಮನಕ್ಕೆ ತರಲಾಗಿತ್ತು. ಇದುವರೆವಿಗೂ ಇದರ ಬಗ್ಗೆ ಏನು ಕ್ರಮ ಕೈಗೊಳ್ಳಲಾಗಿದೆ? ಸತ್ತವರನ್ನು ಬದುಕಿದ್ದಾನೆಂದೂ ನಿರೂಪಿಸಿ ಅವನಿಗೆ ನ್ಯಾಯ ದೊರಕಿಸಿ ಕೊಡಲು ಕೈಗೊಂಡಿರುವ ಕ್ರಮಗಳೇನು?

ಶ್ರೀ ಎಸ್. ಆರ್. ಬೊಮ್ಮಾಯಿ.—ಮಾನ್ಯ ಸದಸ್ಯರು ಈಗ ಈ ವಿಚಾರವನ್ನು ತಿಳಿಸಿದ್ದಾರೆ. ಈ ಬಗ್ಗೆ ಅದಷ್ಟು ಬೇಗ ವಿವರಗಳನ್ನು ತರಿಸಿ ಇದರ ಮೇಲೆ ಕ್ರಮ ಕೈಗೊಳ್ಳುತ್ತೇನೆ.